

સદ્ગુરુ સાધુ પૂ. મનોજદાસજીના પ્રાગટ્યદિનની ઉજવણી

બુદ્ધિવંત, દાસત્વસ્વરૂપ, સૌના આદર્શ સદ્ગુરુ સાધુ પૂ. મનોજદાસજીના ૬૨મા પ્રાગટ્યદિનની ઉજવણી ૧૭ ફેબ્રુઆરી ૨૦૨૬ના રોજ માહાત્મ્યદર્શન સભાનાં આયોજન દ્વારા કરવામાં આવી. સંતભગવંત સાહેબજીની દિવ્ય ઉપસ્થિતિમાં તપોભૂમિ બ્રહ્મજ્યોતિ, મોગરી પર 'પારમિતા' સભાખંડમાં આણંદ, વલ્લભવિદ્યાનગર, મોગરી મંડળના ભક્તો-સંતોની હાજરીમાં અદ્ભુત મહિમાગાન થયાં. સાધુ પૂ. અશોકદાસજી, પૂ. ઉત્પલદાસજીએ પૂ. મનોજદાસજીની વિનમ્રતા, દાસત્વ અને સાધુતાના અનેક અલૌકિક ગુણોનાં દર્શન તેઓના જીવન પ્રસંગોના આધારે કરાવ્યાં. પૃથાબહેન સોનીએ પણ સદ્ગુરુ સાધુ પૂ. મનોજદાસજીના જીવન-માહાત્મ્યને પોતાના જીવનઅનુભવોના આધારે વ્યક્ત કર્યું. સદ્ગુરુ સાધુ પૂ. મનોજદાસજીએ પ્રાસંગિક આશિષયાચના કરી. સદ્ગુરુ સાધુ પૂ. અશ્વિનદાદા અને સંતભગવંત સાહેબજીએ આશીર્વાદ વરસાવી પૂ. મનોજદાસજીના સાધુતાસભર જીવનને છતું કર્યું. ◆

ગુરુસભામાં સંતભગવંત સાહેબજીનો પ્રાગટ્યોત્સવ ઉજવાયો

૨૬ ફેબ્રુઆરી ૨૦૨૬, ગુરુવારના રોજ તપોભૂમિ બ્રહ્મજ્યોતિ, મોગરી ખાતે યોજાતી યુવાનોની અઠવાડિક સત્સંગસભામાં સંતભગવંત સાહેબજીનો ૮૭મો પ્રાગટ્યદિન ખૂબ ભક્તિભાવે ઉજવાયો. ઉત્સવ પ્રારંભે યુવાનો દ્વારા અદ્ભુત સંવાદ-'ભગવા હૃદયની સાધુ સહજતા' રજૂ કરાયો. સંતભગવંત સાહેબજીના જીવન પ્રસંગો અને સમાજ-ઉત્થાનનાં કાર્યોની ઝાંખી કરાવતા આ સંવાદમાં તેઓના ભગવા હૃદયની સાધુ-સહજ અવસ્થા કે જેનો સમાજને સ્પર્શ થયો તેની રજૂઆત કરવામાં આવી. યુવાનો દ્વારા તૈયાર કરાયેલ મંચસુશોભન ખૂબ રમ્ય હતું, જેનાં દર્શને સૌ અભિભૂત થયાં. સભાના હોનહાર યુવાન ડૉ. રોનક નાયકે સ્વાનુભવનાં દર્શન કરાવી સંતભગવંત સાહેબજીરૂપી છત્રછાયા મળી તેથી આભ ફાટે તેવું દુઃખ આવી પડ્યું હોવા છતાં જીવનમાં સ્થિરતા રહી તેનું વર્ણન કરી મહિમા ગાયો. સભાનાં બાળકો, કિશોરો, યુવાનો અને વડીલોએ જાતે બનાવી લાવેલ પુષ્પગુચ્છ, કલાત્મક હાર, સર્જનશીલ શુભેચ્છાકાર્ડ, સ્મૃતિભેટ આદિ અર્પણ કરી હૃદયવંદના ધરી. વળી, અનુપમ મિશનની સ્થાપનાનાં ૫૦મા વર્ષે સભાના સભ્યોએ

પોતાની બચત તથા કમાણીમાંથી વાર્ષિક સેવાના ભાગરૂપે ખૂબ મોટી સેવારાશિ એકત્ર કરી અનુપમ મિશનના સ્થાપનાદિન-૧૩ ઓગસ્ટના શ્રી ઠાકોરજીના તિથિ-થાળની સેવા ભેટ ધરી શ્રી ઠાકોરજી અને સંતભગવંત સાહેબજી પ્રતિની સવિશેષ ભક્તિ અદા કરી.

આ પ્રસંગે આણંદ, મોગરી, વલ્લભવિદ્યાનગર, કરમસદ આદિ મંડળોના મોટી સંખ્યામાં ભક્તો પધાર્યા. સદ્ગુરુ સાધુ પૂ. અશ્વિનદાદાએ આશીર્વાદ વરસાવી સૌ યુવાનોની ભક્તિને બિરદાવી અને ઉપસ્થિત વાલીગણને તેઓનાં સંતાનોને અઠવાડિક સત્સંગસભામાં આવવાની પ્રેરણા આપવા બદલ અભિનંદન પાઠવ્યાં. સંતભગવંત સાહેબજીએ પણ સત્સંગસભાની અનિવાર્યતા વર્ણવી, ગુરુદેવ યોગીજી મહારાજની ભાવના છતી કરી અને તે અનુસાર સૌને જીવન જીવવાના રૂડા આશીર્વાદ પ્રદાન કર્યા. ગુરુસભાના માધ્યમથી યુવાનોમાં સંસ્કારવર્ધન અને જીવનઘડતર કરતા સંતોની સાધુતાને પણ વધાવી લીધી. ◆

યોગી વિદ્યાપીઠ, મોગરીનો ૩૯મો વાર્ષિકોત્સવ ઉજવાયો

સંતભગવંત સાહેબજીના ૮૭મા પ્રાગટ્યમંગલના આનંદ-ભક્તિ ઉત્સવરૂપે તેઓના આશીર્વાદ અને પ્રેરણાથી અનુપમ મિશન સંચાલિત યોગી વિદ્યાપીઠની વિવિધ વિદ્યાશાખાઓ દ્વારા સરદાર પટેલ યુનિવર્સિટી, વલ્લભવિદ્યાનગરના કુલપતિશ્રી ડૉ. નિરંજનભાઈ પટેલના અતિથિવિશેષપદે ૪ માર્ચ ૨૦૨૬ના રોજ તપોભૂમિ બ્રહ્મજ્યોતિ-મોગરી ખાતે 'મળી માતૃભાષા મને ગુજરાતી' વિચારને કેન્દ્રસ્થાને રાખી ૩૯મો વાર્ષિકોત્સવ ભવ્યાતિભવ્ય ઉજવાયો.

સંતભગવંત સાહેબજીની પ્રત્યક્ષ પાવન નિશ્રામાં સદ્ગુરુ સાધુ પૂ. અશ્વિનદાદા, યોગી વિદ્યાપીઠના કુલગુરુ સાધુ પૂ. રતિકાકા, સદ્ગુરુ સાધુ પૂ. ડૉ. મનોજદાસજી, ચેરિટી કમિશ્નરશ્રી યોગિનીબહેન (વડોદરા), નિજનંદ રિસોર્ટના માલિકશ્રી યોગેન્દ્રભાઈ પટેલ, સંતો, સંત બહેનો, મહાનુભાવોની ઉપસ્થિતિમાં સાહિત્યકાર અને વેદવેદાન્તીશ્રી ડૉ. નિરંજનભાઈ પટેલના મુખ્ય મહેમાનપદે આ વાર્ષિકોત્સવને મંગલ દીપ પ્રગટાવી ખુલ્લો મૂકવામાં આવ્યો.

સાધુ પૂ. પીટરદાસજીએ સ્વાગત-પરિચય વક્તવ્ય આપ્યું. મંચસ્થ મહાનુભાવોનાં વિશિષ્ટ સ્મૃતિભેટ પાઠવીને શાળાના તેજસ્વી તારલાઓ

દ્વારા સ્વાગત-અભિવાદન કરવામાં આવ્યાં. ઉદ્ઘોષકો ધોરણ-૯નાં તન્વી પટેલ અને કિશીવ રાજાણીએ સુંદર સભાસંચાલન કર્યું.

ડૉ. નિરંજનભાઈ પટેલે પ્રાસંગિક ઉદ્બોધનમાં કહ્યું કે, 'માતૃભાષામાં શ્રેષ્ઠ કેળવણી સાથે મૂલ્યનિષ્ઠ જીવનઘડતર અને તેમાંય આધ્યાત્મિક પાસાંઓનું શિક્ષણ આ શાળામાં અપાય છે. આ કાર્યક્રમ દ્વારા વિદ્યાર્થીઓમાં થયેલ કૌશલ્યવર્ધન જોવા મળ્યું છે.' યોગિનીબહેને પ્રસંગોચિત વક્તવ્યમાં 'મળી માતૃભાષા મને ગુજરાતી' થીમને યથાર્થ ગણાવતાં સંસ્થાની કામગીરી પર ગૌરવ અનુભવી સરાહના કરી. સંતભગવંત સાહેબજીએ યોગી વિદ્યાપીઠની સુંદર કામગીરી બદલ પ્રસન્નતા વ્યક્ત કરી આશીર્વાદ પાઠવ્યા.

અનુપમ મિશન પ્રેરિત યોગી વિદ્યાપીઠની વિવિધ વિદ્યાશાખાઓ 'જ્ઞાનયજ્ઞ વિદ્યાલય', 'આનંદ બાલવાડી', 'મિત્ર પુનર્વસન કેન્દ્ર'ના પદોથી વધુ વિદ્યાર્થી ક્લાકારો દ્વારા વાર્ષિક મહોત્સવ અંતર્ગત વિભિન્ન સાંસ્કૃતિક કાર્યક્રમો રજૂ કરવામાં આવ્યા. 'મિત્ર પુનર્વસન કેન્દ્ર' અને 'આનંદ બાલવાડી'નાં ભૂલકાંઓએ ગણેશવંદના સાથે પ્રાર્થના કરી. જ્ઞાનયજ્ઞ વિદ્યાલયનાં ધોરણ ૯નાં પંથ પટેલ અને નવ્યા સોલંકીએ રંગલા-રંગલીનાં પાત્રોમાં અભિનય કરી ફરી એક વખત સમાજજાગૃતિ અંતર્ગત માતૃભાષામાં અપાતા શિક્ષણનાં મહત્ત્વ અને માહાત્મ્યને તેઓની લાક્ષણિક ઢબમાં ઉજાગર કરી. જ્ઞાનયજ્ઞ વિદ્યાલયના ધોરણ ૧ થી ૧૧ના વિદ્યાર્થી ક્લાકારોએ બાળગીતો તેમજ અન્ય ગુજરાતી ગીતો પર નૃત્ય સંયોજનોના માધ્યમથી માતૃભાષાની ગરિમાને ઉજાગર કરી તથા ડ્રામા જેવી અનેકવિધ કૃતિઓની પ્રસ્તુતિ દ્વારા ભાષા-ઈતિહાસ, સંસ્કૃતિ, સભ્યતા, ધરોહર અને અસ્મિતા-જાતનનાં આબેહૂબ દર્શન કરાવ્યાં.

આ અવસર પર વિદ્યાર્થીઓની કલાપ્રસ્તુતિ, તેજસ્વી વિદ્યાર્થીઓની સિદ્ધિઓ, અનુપમ મિશન સંલગ્ન શૈક્ષણિક-બિનશૈક્ષણિક, તકનિકી સ્ટાફનો પુરુષાર્થ, સંચાલકમંડળ દ્વારા વિદ્યાર્થીપ્રતિભા-નિખારનાં આયોજનોને મોટી સંખ્યામાં હાજર વાલીઓ, મહામાનો અને વિદ્યાર્થી ભાઈઓ-બહેનોએ તાળીઓના ગડગડાટથી બિરદાવી. ◆

બ્રહ્મસ્વરૂપ પૂજ્ય કાકાજી મહારાજ શાશ્વત સ્મૃતિદિન વંદના

૭ માર્ચ ૨૦૨૬ના રોજ બ્રહ્મસ્વરૂપ પૂ. કાકાજી મહારાજની પુણ્યતિથિ નિમિત્તે તપોભૂમિ બ્રહ્મજ્યોતિ, મોગરી ખાતે તેઓના સમાધિસ્થાને સવારે શણગાર આરતી બાદ સદ્ગુરુ સંતોનાં સાંનિધ્યે સૌ

સંતો-અક્ષરમુક્તો એકત્ર થયા. પૂ. કાકાજી મહારાજના મહિમાના શ્લોકનું ગાન કરી સૌ ધૂનમાં જોડાયા. તેઓના મહિમામાં લીન કરતા કીર્તનનું સામૂહિક ગાનને શ્રવણ કરાયું. સદ્ગુરુ સાધુ પૂ. અશ્વિનદાદાએ પૂ. કાકાજી મહારાજના મહિમાની અને બ્રહ્મસ્વરૂપ અવસ્થાની ઘણી વાતો કરી આશીર્વાદ પાઠવ્યા. પૂજન, પુષ્પહાર અને મંત્રપુષ્પાંજલિ અર્પણ કરી સૌએ હૃદયવંદના ધરી. સાંજે તેઓની સ્મૃતિમાં યોજાતી કીર્તન આરાધનામાં સૌએ ભેગા થઈ કીર્તન આનંદ તથા સંતભગવંત સાહેબજીના આશીર્વાદનો કૃપાપ્રસાદ માણ્યો. ◆

યોગીજી મહારાજ મહાવિદ્યાલય-ધારીમાં રાષ્ટ્રિય સેમિનાર

અનુપમ મિશન સંચાલિત યોગીજી મહારાજ મહાવિદ્યાલય મહિલા આર્ટ્સ એન્ડ કોમર્સ કોલેજ, ધારી ખાતે ૭ માર્ચ ૨૦૨૬ના રોજ 'રાષ્ટ્રિય શિક્ષણ નીતિ (N.E.P.)-૨૦૨૦ : માનવવિદ્યા અને વાણિજ્યમાં સંશોધન-સંભાવનાઓ અને પડકારો' વિષય પર એક દિવસીય રાષ્ટ્રિય સેમિનારનું આયોજન કરવામાં આવ્યું. આ સેમિનારને ઉચ્ચ શિક્ષણ વિભાગ-RUSA કોમ્પોનન્ટ નં. ૧૧, K.C.G. અમદાવાદ તથા મેન્ટર સ્વરૂપે સૌરાષ્ટ્ર યુનિવર્સિટી, રાજકોટનો સહયોગ પ્રાપ્ત થયો.

કાર્યક્રમની શરૂઆત ભારતીય પરંપરા મુજબ વિદ્યાર્થીનીઓ દ્વારા પ્રાર્થના અને સ્વાગતગીત સાથે કરવામાં આવી. સદ્ગુરુ સાધુ પૂ. અરુણદાદા, સદ્ગુરુ સાધુ પૂ. મનોજદાસજી, ભક્તકવિ નરસિંહ મહેતા યુનિવર્સિટીના કુલપતિશ્રી ડૉ. પ્રતાપસિંહ ચૌહાણ, સાધુ પૂ. વાસુદેવદાસજી, સાધુ પૂ. સંદીપદાસજી અને સંસ્થાના આચાર્યશ્રી ડૉ. આર. કે. દવેના હસ્તે દીપપ્રાગટ્ય દ્વારા સેમિનારનો શુભારંભ કરવામાં આવ્યો. આચાર્યશ્રી ડૉ. દવેસાહેબે મહેમાનોનું સ્વાગત કરી કાર્યક્રમનો ઉદ્દેશ્ય રજૂ કર્યો.

કી-નોટ સ્પીકર ડૉ. પ્રતાપસિંહ ચૌહાણે પોતાના વક્તવ્યમાં રાષ્ટ્રિય શિક્ષણ નીતિ-૨૦૨૦ના પરિપ્રેક્ષ્યમાં સંશોધનની આવશ્યકતા પર પ્રકાશ પાડ્યો અને વિદ્યાર્થીઓમાં કૌશલ્ય અને આવડત આધારિત શિક્ષણનું મહત્ત્વ સમજાવ્યું. મુખ્ય અતિથિ સદ્ગુરુ સાધુ પૂ. મનોજદાસજીએ શિક્ષણને ભારતીય સંસ્કૃતિ અને પરંપરા સાથે જોડીને સંશોધનનાં મૂલ્યો અંગે પ્રેરક વિચાર રજૂ કર્યા. સદ્ગુરુ સાધુ પૂ. અરુણદાદાએ આશીર્વાદ પ્રદાન કર્યા.


દ્વિતીય સત્રમાં ડૉ. હેતલ બારોટે (અધ્યક્ષ અને એસોસિએટ પ્રોફેસર, ગુજરાતી વિભાગ, એસ.એન.ડી.ટી. યુનિવર્સિટી, મુંબઈ)

સંશોધન પ્રક્રિયાના મહત્ત્વ પર પ્રકાશ પાડતાં જણાવ્યું કે, 'સતત અભ્યાસ, આવડત અને સકારાત્મક દષ્ટિકોણ દ્વારા ગુણવત્તાસભર સંશોધન શક્ય બને છે.'

તૃતીય ટેકનિકલ સત્રમાં વિવિધ યુનિવર્સિટીઓમાંથી આવેલા અધ્યાપકો, સંશોધકો અને વિદ્યાર્થીઓએ પોતાના સંશોધનપત્રો રજૂ કર્યાં. તેમાં સાયબર સેફ્ટી, ડિજિટલ શિક્ષણ, સંશોધન નૈતિકતા, સાહિત્યિક સંશોધન અને ભારતીય જ્ઞાનપરંપરા જેવા વિષયો પર ચર્ચા કરવામાં આવી.

સમાપન સત્રમાં ઉપસ્થિત મહાનુભાવો દ્વારા સમગ્ર સેમિનારનું મૂલ્યાંકન કરવામાં આવ્યું અને ઉપસ્થિતોને પ્રમાણપત્રો વિતરણ કરવામાં આવ્યાં. આ કાર્યક્રમનાં સફળ આયોજનમાં કોલેજના પ્રોફેસરો, સ્ટાફ સભ્યો તથા N.S.S. વિદ્યાર્થીનીઓએ ઉત્સાહપૂર્વક સહભાગિતા દર્શાવી.

અનંતની યાત્રાએ પ્રગતિ કરી રહેલા પૂજ્ય અતુલભાઈ લેખડિયાના આત્માને શ્રદ્ધાંજલિ



ગુરુભક્તિ, સત્સંગસેવા અને આધ્યાત્મિક સમર્પણની પ્રેરણામૂર્તિ એવા અમદાવાદ નિવાસી પૂ. અતુલભાઈ લેખડિયા સોમવાર, ૯ માર્ચ ૨૦૨૬ની વહેલી પરોઢે નશ્વરદેહનો ત્યાગ કરી અક્ષર આત્મારૂપે અનંતની યાત્રાએ પધાર્યાં.

પૂ. અતુલભાઈ સંસ્કારસંપત્ર અને સેવાથી સુવાસિત જીવન જીવ્યાં.

પોતાના જીવનના પ્રત્યેક આયામમાં તેઓએ પોતાનાં કર્તવ્ય સંપૂર્ણ પ્રામાણિકતા અને નિષ્ઠાપૂર્વક અદા કર્યાં. એક તેજસ્વી વિદ્યાર્થી, નીતિપરાયણ સફળ ઉદ્યોગપતિ, ઉત્તમ ગૃહસ્થી, આદર્શ પિતા, શ્રેષ્ઠ મિત્ર, ગૌરવપૂર્ણ રાષ્ટ્રભક્ત અને અધ્યાત્મપંથે આજીવન એક સમર્પિત શિષ્યરૂપે પૂ. અતુલભાઈએ સમાજજીવન સમક્ષ સર્વાંગી આદર્શ જીવનનું ઉદાહરણ પૂરું પાડ્યું છે.

મહાન અને દિવ્ય સંત પરમ પૂજ્યશ્રી મોટાનાં સત્સંગ-દર્શન-વિચારના અનુયાયી પૂ. અતુલભાઈ જીવનપર્યંત એક જાગ્રત સાધક અને મુમુક્ષુ રહ્યા. પરમ પૂજ્યશ્રી મોટાના અનન્ય કૃપાપાત્ર સાધકશ્રી પૂ. નંદુભાઈનાં દષ્ટિવંત નિર્દેશ અને સૌહાર્દપૂર્ણ માર્ગદર્શનનાં સુફળરૂપે પૂ.

અતુલભાઈ પ્રગટ ગુરુહરિ સંતભગવંત સાહેબજીનો દિવ્ય યોગ અને સત્સંગ પામ્યા.

અમદાવાદમાં પૂ. એન. આર.દાદાના સંપર્કથી, સદ્ગુરુ સાધુ પૂ. અશ્વિનદાદા અને પૂ. શાંતિદાદા જેવા ભગવાનધારક સંતોના સમાગમ અને મહાન સંત પ.પૂ. શ્રી મોટાની કૃપાશિષ્યી પૂ. અતુલભાઈના જીવનમાં સત્સંગની દિવ્યતાના અનુભવ થયા અને પ્રગટ ગુરુહરિ સંતભગવંત સાહેબજીમાં તેઓને ભગવદ્તત્ત્વના સાક્ષાત પ્રાગટ્યની અનુભૂતિ થઈ.

ભગવાનની કૃપા, માતા-પિતા અને ગુરુજનોનાં આધ્યાત્મિક જતન તથા પ્રગટ ગુરુહરિ સંતભગવંત સાહેબજી પ્રતિ સમર્પણના ભાવરૂપે પૂ. અતુલભાઈએ અમદાવાદમાં અનુપમ મિશનના ઉપાસના ધામમાં પ્રગટ શ્રી અક્ષરપુરુષોત્તમ સ્વામિનારાયણ મંદિરજીના નિર્માણ માટે હલુમૂલ્ય ભૂમિનાં ભક્તિભાવપૂર્વક દાન કર્યાં. ૨૦૧૭માં અમદાવાદમાં પૂ. અતુલભાઈએ પ્રેમથી અર્પણ કરેલી એ જ ભૂમિ ઉપર અનુપમ મિશનના ઉપાસના ધામમાં પ્રગટ મંદિરજીનાં નિર્માણ થયાં અને તેમાં શ્રી અક્ષરપુરુષોત્તમ મહારાજ સર્વ ગુણાતીત સંતો અને દેવતાઓ સાથે દિવ્ય મૂર્તિરૂપે બિરાજમાન થયા.

પૂ. અતુલભાઈ લેખડિયાના દિવ્ય આત્માને શ્રદ્ધાપૂર્વક વંદન અને ભાવાંજલિ અર્પણ કરી અનુપમ મિશનના સૌ સંતો અને સમગ્ર ગુણાતીત સમાજ તેઓનાં પરિવારજનો માટે પ્રાર્થના કરે છે. આવા દિવ્ય અક્ષરમુક્તોનાં જીવન ન માત્ર સૌ સત્સંગીઓ માટે પરંતુ સમગ્ર માનવજાત માટે પ્રેરણારૂપ છે.

Statement about ownership and other particulars about newspaper

BRAHMANIRZAR

(FORM IV, Rule 8)

1. Place of publication : Brahmajyoti, Mogri 388 345, Gujarat
2. Periodicity of Publication : Monthly
3. Printer's name, Nationality & Address : Shri Pradip S. Giri, Indian
Prizam Printers and Publishers Ltd.
Premsagar, Nr. Madhuli Restaurant, Vallabhvadi,
Bhairavnath Road, Maninagar, Amdavad-8, Gujarat
4. Founder Editor : Shantibhai F. Patel
5. Publisher's name, Nationality & Address : Shri Dilipbhai V. Desai, Indian
Brahmajyoti, Mogri 388 345, Gujarat
6. Editor's name, Nationality & Address : Shri Sandipbhai R. Shah, Indian
Brahmajyoti, Mogri 388 345, Gujarat
7. Name & Address of individuals who own the newspaper, shareholders and partner or Shareholders holding more than one percent of the total capital : Anoopam Mission
Registered Trust
Brahmajyoti,
Yogiji Marg, Mogri 388 345
Gujarat

I Shri Dilipbhai V. Desai, hereby declare that the particulars above given are true to the best of my knowledge and belief.

Date : 15 March, 2026

Dilipbhai V. Desai
Signature of Publisher